

تبديلی کی سمت اور منزل۔ مدینہ کی اسلامی فلاحی ریاست

پروفیسر خورشید احمد

تبديلی قدرت کا قانون ہے اور تاریخ گواہ ہے کہ ترقی اور تشكیل نو کا عمل اُمید اور تبدلی کی جدوجہد ہی سے عبارت ہے، لیکن تبدلی برائے تبدلی سے زیادہ مہمل کوئی چیز نہیں ہو سکتی۔ یہی وجہ ہے کہ تبدلی خیر اور صلاح کا باعث صرف اس وقت ہوتی ہے جب اس کی سمت اور منزل کا صحیح صحیح تین کیا جائے اور بروقت ساری توجہ اصل مقصد کے حصول پر مرکوز کی جائے۔ اگر یہ نہ ہو تو صرف چہرے بدلنے سے حالات میں تبدلی واقع نہیں ہوتی بلکہ تبدلی کا عمل ترقی کے بجائے تنزل اور مزید بگاڑ پر منتج ہوتا ہے۔ اس کا تجربہ پچھلے چند برسوں میں پاکستان اور امریکا دونوں میں ہوا ہے۔ قوم مشرف کے آمانہ اور نظریاتی، سیاسی اور تہذیبی اعتبار سے تباہ کن دور سے نجات چاہتی تھی، اور فروری ۲۰۰۸ء کے انتخابات میں اس نے مشرف اور اس کے ساتھیوں کو اٹھا پھینکا اور تبدلی کی اُمید دلانے والوں کو منصب اقتدار سے نوازا لیکن ”اے بسا آرزو کہ خاک شدہ“۔ پیپلز پارٹی اور اس کے اتحادیوں کی حکومت نے پرویز مشرف ہی کی پالیسیوں کو مزید بگاڑ کے ساتھ جاری رکھا۔ امریکا کی غلامی کی زنجیروں کو اور بھی مضبوط کر دیا۔ معیشت کی چولیں ہلا دیں اور اپنے چار سالہ دورِ حکمرانی میں پاکستان کو یک وقت تین تباہ کن بحرانوں کی دلدل میں دھکیل دیا: اخراج حکمرانی -نااہلیت -بدعنوائی (کرپشن)۔

قوم آج پھر تبدلی کی بات کر رہی ہے اور سیاسی فضا میں ہر سمت سے اس کا شور بلند ہو رہا

ہے لیکن بھی وہ مقام ہے جہاں ٹھیک کراس بات کو اچھی طرح سمجھنے کی ضرورت ہے تاکہ تبدیلی، ایک اور دھوکا اور سراب نہ بن جائے، اور یہ اس وقت ممکن ہے جب ٹھیک ٹھیک اس امر کا تعین کر لیا جائے کہ کون سی تبدیلی مطلوب ہے۔ اس کی سمت، منزل مقصود اور نقشہ کار طے کرنا اولین ضرورت ہے۔ دوسری تازہ مثال خود امریکا کی ہے۔ اoba ماصحاب تبدیلی کے نعرے پر برقرار ر آئے تھے اور امریکا کے تمام ہی رائے عامہ کے جائزے یہ خرد رہے تھے کہ امریکی عوام بش کے دور کی پالیسیوں سے نالاں ہیں اور سیاسی زندگی میں ایک نیاورق پلنے کا مطالبہ کر رہے ہیں۔ لیکن پہلے ہی سال میں ان کے سارے بلند باغ دعووں کے باوجود، یہ بات واضح ہو گئی کہ اoba ماصحاب بھی اسی طرح امریکی مقدارہ (establishment) اور مشترک اداروں اور مخصوص مقاصد پیش نظر رکھنے والے گروہوں کے اسیر ہیں جس طرح بث تھا۔ چنانچہ اس کے اقتدار کے تین سال، کسی تبدیلی کے نہیں بلکہ تسلسل اور لگاڑ میں اضافے اور ملکی اور ملین الاقوامی دونوں محاذوں پر امریکا کی ناکامی کے سال ثابت ہوئے ہیں۔

ان دونوں مثالوں کی روشنی میں اس امر کی ضرورت اور بھی بڑھ گئی ہے کہ پاکستان کے عوام ۲۰۱۲ء میں اپنے مستقبل کے لیے جس تبدیلی کے لیے سرگرم عمل ہیں، اس کے خدوخال اس جدوجہد کے آغاز ہی میں بالکل واضح ہونے چاہیے، اور قوم سیاسی قیادت کو اس کسوٹی پر پر کے جس سے معلوم ہو سکے کہ مطلوب تبدیلی کے لیے کس پر اعتماد کیا جا سکتا ہے اور وہ کون سے کھوٹے سکے ہیں جن سے نجات مطلوب و مقصود ہے۔

جماعت اسلامی پاکستان نے اس سلسلے میں اپنا نہایت واضح اور مفصل منثور سال کے آغاز ہی میں قوم کے سامنے پیش کر دیا ہے اور اس میں تبدیلی کے لیے جس نمونے کا تعین کیا ہے وہ مدینہ کی اسلامی فلاحی ریاست ہے جس کی صورت گری خود حضور اکرم صلی اللہ علیہ وسلم اور آپ کے خلفاء راشدین کے ہاتھوں ہوئی اور جس نے تاریخ انسانی کے رُخ کو موڑ دیا۔ یہی وجہ ہے کہ ہماری پوری تاریخ گواہ ہے کہ ہر زمانے کے اور پوری دنیا کے مسلمانوں کی دلی خواہش ہے کہ ان کا اجتماعی نظام خلافت راشدہ کے نمونے پر قائم ہو۔ وہ خلفاء اربعہ کے دور کو تاریخ انسانی کا مثالی دور سمجھتے ہیں اور ماضی میں بھی برابر اس بات کی کوشش کرتے رہے ہیں کہ اس نمونے کو رنگ و بوکی دنیا

میں دوبارہ زندہ و قائم کریں۔ امت مسلمہ کے قلب و نظر کو کبھی کسی ایسی تحریک نے اپنل نہیں کیا، جو خلافتِ راشدہ کے مقابلے میں کوئی دوسرا معیار اور نمونہ پیش کرے۔ دوست اور دشمن سب اس بات کے معرف ہیں کہ اسلام کا وہ مثالی دور ہی ہمیشہ مسلمانوں کی توجہ کا مرکز اور ان کا حقیقی مطلوب و مقصود رہا ہے اور اس کے احیا کے لیے مسلمان ہر زمانے اور ہر ملک میں جدوجہد کرتے رہے ہیں۔ ان کی پکار ہمیشہ یہی رہی ہے کہ ۶

لوٹ پیچھے کی طرف اے گردشِ ایام تو

یہ اعلان مسلمانوں کے دلوں کی دھڑکنوں کا پیام برہے اور ان کے حقیقی جذبات و احساسات کا آئینہ دار ہے۔ مسلمان دل سے چاہتے ہیں کہ خلافتِ راشدہ کے دور کا احیا ہوا اور ان کی یہ خواہش اس لیے ہے کہ وہ دور انسانی تاریخ کا بہترین دور تھا۔ نیز خود نبی اکرم صلی اللہ علیہ وسلم نے اس دور کو آنے والوں کے لیے معیاری دور قرار دیا ہے اور اس کے اتباع کی دعوت دی ہے۔ آپؐ کا ارشاد ہے: ”پس تمہارا فرض ہے کہ میری سنت کو اختیار کرو اور اس پر مضبوطی سے جے رہو اور اس کو دانتوں سے پکڑ لو..... خبردار! ان بالتوں کے قریب نہ پھٹکنا جو میرے طریقے اور خلفاء راشدین کے طریقے سے ہٹ کرنی ایجاد کر لی جائیں۔“

حضور کا یہی ارشاد ہے جس کی تعمیل میں مسلمان ہمیشہ احیاے خلافتِ راشدہ کی جدوجہد کرتے رہے ہیں اور آج بھی ملتِ اسلامیہ کے سامنے یہی نصبِ اعین ہے لیکن خلافتِ راشدہ کے احیا کے معنی کسی خاص دورِ تاریخ کو، اپنے تمام جزوی مظاہر اور تکنیک کے ساتھ دوبارہ زندہ کرنا نہیں ہے۔ اس کے معنی یہ ہیں کہ انفرادی اور اجتماعی زندگی کی شیرازہ بندی کے جو اصول، اقدار اور ضابطِ اس زمانے میں اختیار کیے گئے، انھی کو از سر نو قائم کیا جائے۔ اس لیے کہ وہ اصول ابدی صداقت رکھتے ہیں اور ہر دور اور ہر زمانے میں معاشرے کی قلبِ ماہیت اسی طریقے پر کر سکتے ہیں جس پر اس سے پہلے حضور اکرم صلی اللہ علیہ وسلم اور خلفاء اربعہ کے زمانے میں کر پکے ہیں۔ خلافتِ راشدہ کے قیام کے معنی انھی اصولوں کا قیام ہے۔

سوال یہ ہے کہ وہ اصول کون سے ہیں؟ خلافتِ راشدہ کے قیام کی بنیادیں کیا ہیں؟ اور اس دورِ تاریخ کی خصوصیات کیا کیا ہیں؟ اس لیے کہ اگر ہم خلافتِ راشدہ کا احیا چاہتے ہیں تو ہمیں

انھی اصولوں، انھی بنیادوں اور انھی اجتماعی خصوصیات کا احیا کرنا ہوگا۔

دستوری حکومت

خلافتِ راشدہ کی پہلی بنیاد یہ ہے کہ اس کا نظام حکومت شخصی نہیں، دستوری تھا۔ نبی اکرم صلی اللہ علیہ وسلم کی بعثت کے وقت دنیا کے تمام معلوم سیاسی نظام بادشاہی کی بنیاد پر قائم تھے یا شخصی آمریت کی۔ آپؐ نے جو نظام حکومت قائم کیا وہ شخصی بنیاد کے بجائے قانون کی بالادستی اور ایک معین دستور کی حکومت کی اساس پر تھا۔ اس میں شہنشاہیت کی گنجائش تھی اور نہ آمریت کی، نہ خاندان پرستی تھی اور نہ شخصیت پرستی کی۔ حاکیت کے اصل اختیارات اللہ تعالیٰ کو حاصل تھے اور اس کا عطا کرده، قانون مملکت کا قانون تھا۔ امیر اور غریب اور اپنے اور پرانے سب اس قانون کے تابع تھے اور کوئی اس سے سرمو احراف نہ کر سکتا تھا۔ یہی چیز ہے جس کا اظہار حضرت ابو بکرؓ نے اپنے پہلے خطبہ میں فرمایا ہے: ”لوگوں میں تم پر حاکم مقرر کیا گیا ہوں حالانکہ تم لوگوں میں سب سے بہتر نہیں ہوں۔ اگر میں فلاج و بہبود کے کام کروں تو میری امداد کرنا اور نہ اصلاح کر دینا۔ میں خدا اور اس کے رسولؐ کی اطاعت کروں تو میری اطاعت کرنا لیکن خدا اور اس کے رسول کی نافرمانی کروں تو کوئی اطاعت تم پر نہیں ہے۔“

پھر حضرت امامہ بن زیدؑ کے لشکر کو روانہ کرتے ہوئے آپؐ نے فرمایا: ”میرا مقام صرف قبیع کا ہے، میں بہر حال کوئی نئی راہ نکالنے والا نہیں ہوں۔ پس اگر نبی صلی اللہ علیہ وسلم کی راہ پر استوار ہوں تو میری پیروی کرنا اور اگر اس راہ سے ہٹ جاؤں تو مجھے راہ راست پر لے آنا۔“ یہاں دستوری حکومت کا نقشہ پیش کیا جا رہا ہے۔ امیر جو کچھ چاہے وہ کرنے کے لیے آزاد نہیں ہے۔ وہ خود ایک قانون کا پابند ہے اور اس کی ذمہ داری صرف یہ ہے کہ اس قانون کو نافذ کرے۔ یہی قانون خود اس کے اوپر بھی قائم ہوتا ہے اور یہی تمام مسلمانوں پر بھی۔ وہ لوگوں پر اپنی مرضی تھوپنے کا حق دار نہیں ہے۔ حضرت عمرؓ نے اس حقیقت کو اس طرح ادا کیا ہے: ”ایک حاکم کو سب سے زیادہ اہتمام کے ساتھ لوگوں کے اندر جو چیز دیکھنی ہے وہ یہ ہے کہ اللہ تعالیٰ کے جو حقوق و فرائض ان پر عائد ہوتے ہیں ان کو وہ ادا کر رہے ہیں یا نہیں۔ ہمارا فرض صرف یہی ہے کہ اللہ تعالیٰ نے ہم کو جس اطاعت کا حکم دیا ہے اس کا حکم دیں، اور جس نافرمانی سے روکا ہے اس سے روکیں۔“

امیر اپنی ذات میں مطاع نہیں ہوتا۔ اس کی اطاعت صرف اس لیے ہوتی ہے کہ وہ شریعت کو قائم کرنے والا ہے۔ یہی وجہ ہے کہ اسلامی ریاست کا بنیادی اصول ہے کہ اطاعت صرف معروف میں ہے مگر میں نہیں، اور یہ اصول شخصی حکومت کی جڑ کاٹ دیتا ہے۔

قرآن میں ارشاد ہوا ہے:

وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُنُوشِ

(المائدہ ۵:۱) معاونت کرو نیکی اور تقویٰ کے کاموں میں اور تعاوٰن نہ کرو گناہ اور

برائی کے کاموں میں۔

اور نبی اکرم صلی اللہ علیہ وسلم کا ارشاد ہے کہ:

اسلامی حکومت کے اصحاب امر کی اطاعت واجب ہے جب تک کہ وہ خدا اور رسول کی نافرمانی کا حکم نہ دیں۔ اور جب خدا اور رسول کی نافرمانی کا حکم دیا جائے تو پھر نہ سننا ہے اور نہ مانتا ہے۔

پھر امیر اس قانون کو صرف اوروں ہی پر نافذ نہیں کرتا بلکہ خود اپنے اوپر بھی نافذ کرتا ہے اور خود بھی اس کی اس طرح اطاعت کرتا ہے جس طرح کہ دوسروں سے کرنے کا مطالبہ کرتا ہے۔

حضرت عمرؓ نے اس بات کو اس طرح بیان فرمایا ہے: ”میں ایک عام مسلمان اور ایک کمزور بندہ ہوں۔ صرف اللہ تعالیٰ کی مدد کا مجھی بھروسہ ہے۔ میں جس منصب پر مقرر کیا گیا ہوں ان شاء اللہ وہ میری طبیعت میں ذرہ برا بر بھی تغیر پیدا نہیں کر سکے گا۔ بزرگی اور بڑائی جتنی بھی ہے سب اللہ تعالیٰ کے لیے ہے۔ بندوں کے لیے اس میں کوئی حصہ نہیں۔ تم میں سے کسی کو یہ کہنے کا موقع نہیں ملے گا کہ عمر خلیفہ بن کر کچھ سے پکھ ہو گیا۔ میں اپنی ذات سے بھی حق وصول کرلوں گا اور جس معاملے میں ضرورت ہوگی خود بڑھ کر صفائی پیش کروں گا۔ میں تمہارے اندر کا ایک آدمی ہوں، تمہاری بہبود مجھے عنزیز ہے، تمہاری خفگی مجھ پر گراں ہے اور جو امانت میرے پر دکی گئی ہے مجھے اس کی جواب دہی کرنی ہے۔“

خلافت راشدہ کی یہی دستوری نوعیت ہے جس کی وجہ سے امیر کو بیت المال پر بے قید تصرف کا اختیار نہیں۔ وہ اس کو استعمال کرنے کا تو مجاز ہے مگر اپنی ذاتی خواہشات کے مطابق نہیں

بلکہ شریعت کے احکام کے مطابق۔ خلافتِ راشدہ میں نہ امیر خود اپنے اور پر بیت المال کی رقم کو بے محابا خرچ کر سکتا ہے اور نہ دوسروں کے اوپر۔ اس اصول کو حضرت عمرؓ نے اس طرح بیان کیا ہے: ”میں نے اپنے لیے اللہ کے اس مال کو بیتالمیم کے مال کے درجے پر رکھا ہے۔ اگر میں اس سے مستغفی ہوں گا تو اس کے لینے سے احتراز کروں گا اور اگر حاجت مند ہوں گا تو دستور کے مطابق اس سے اپنی ضرورتیں پوری کروں گا۔“

یہی حال حضرت علیؓ کا تھا جو بیت المال سے بے جا طور پر نہ خود ایک پیسہ لیتے تھے اور نہ کسی دوست اور رشتہ دار کو دیتے تھے، حتیٰ کہ انہوں نے یہ گوارا کر لیا کہ بہت سے لوگ خواہ ان سے کٹ کر مشق کے اصحاب اقتدار سے جا بیلیں لیکن یہ گوارانہ کیا کہ کسی کو ایک پائی بھی بغیر حق دے دیں۔ خلافتِ راشدہ کے دور میں اگر کوئی شخص بیت المال کی کوئی رقم غلط خرچ کرتا تھا تو اس پر سخت کارروائی کی جاتی تھی اور حضرت عمرؓ نے تو حضرت خالد بن ولیدؓ عیسے جرنیل تک کو اہزار درہم غلط طور پر استعمال کرنے کے جرم میں معزول کر دیا تھا۔

یہ ساری بحث ہمیں اس نتیجے پر پہنچاتی ہے کہ خلافتِ راشدہ کی پہلی بنیاد یہ تھی کہ حکومت شخصی نہیں دستوری ہے، اور دستور عمل کی حیثیت خدا کی نازل کردہ شریعت کو حاصل ہے جس کی اطاعت امیر و مأمور سب کو کرنی ہے اور جس کی اطاعت سے انحراف کے بعد کوئی طاقت باقی نہیں رہتی ہے۔ اس اصول نے آمریت کے خطرے کو ہمیشہ کے لیے ختم کر دیا، اور قانون کی حکمرانی کے اس دور کا آغاز کیا جس کا اصول یہ تھا کہ ”خدا کی قسم! اگر فاطمہ بنت محمدؐ بھی چوری کرے تو اس کا بھی ہاتھ قلم کر دیا جائے گا۔“

شورائی اور جمہوری نظام

خلافتِ راشدہ کی دوسری بنیاد یہ تھی کہ اس کا پورا نظام شورائی اور جمہوری تھا۔ اسلام میں شوریٰ کی بڑی اہمیت ہے۔ اللہ تعالیٰ خود نبی اکرمؐ سے فرماتا ہے:

وَشَاءِدُهُمْ فِي الْأَمْرِ (آل عمران: ۱۵۹)

اور ملت کے نظام اجتماعی کے متعلق قرآن کی واضح ہدایت یہ ہے کہ: **وَأَمْرُهُمْ شُورَادًا بَيْنَهُمْ** (الشوری: ۳۸: ۳۲) ان کے معاملات باہم مشورے سے طے ہوتے ہیں۔

خلافتِ راشدہ کا نظام اسی نص قرآنی کی اساس پر قائم تھا اور حکومت کے ہر شعبے میں مشاورت کی اپرٹ کار فرمائی:

(-) خلیفہ کا انتخاب باہم مشورے سے ہوتا تھا۔ حضرت ابو بکرؓ کو ثقیفہ بنوساعدہ میں باہم مشاورت کے بعد منتخب کیا گیا۔ حضرت عمرؓ کی تجویز پر تمام مسلمانوں نے حضرت ابو بکر صدیقؓ کو برضا و رغبت اپنا خلیفہ پُنہا اور آپ کے ہاتھ پر بیعت کی۔ حضرت عمرؓ کو نامزد کرنے سے پہلے حضرت ابو بکرؓ نے تمام صحابہؓ سے مشورہ کیا اور حضرت عمرؓ نے بیعت عام کے بعد اپنے منصب کو سنبھالا۔ حضرت عثمانؓ کے انتخاب میں بھی مدینہ کے ایک ایک فرد سے مشورہ کیا گیا اور مسلمانوں کی رائے سے آپ خلیفہ منتخب ہوئے۔ حضرت عثمانؓ کی شہادت کے بعد جب حضرت علیؓ کو خلیفہ بنانے کی تجویز دی گئی تو حضرت علیؓ نے صاف کہا: میری بیعت خفیہ طریقے سے نہیں ہو سکتی۔ یہ مسلمانوں کی مرضی سے ہو سکتی ہے۔ آپؓ نے اسی موقع پر اسلام کے نظام انتخاب کوان الفاظ میں پیان فرمایا: ”تمھیں ایسا کرنے کا (یعنی کسی کو خلیفہ بنانے) کا اختیار نہیں ہے۔ یہ تو اہل شوریٰ اور اہل بدر کا کام ہے جس کو اہل شوریٰ اور اہل بدر خلیفہ بانا چاہیں گے، وہی خلیفہ ہوگا۔ پس ہم جمع ہوں گے اور اس معاملے پر غور کریں گے۔“

اس طرح خلافتِ راشدہ کے دور کے مطابع سے معلوم ہوتا ہے کہ اس میں خلافت ایک انتخابی منصب تھا اور مسلمان اپنی آزاد مرضی سے اپنے میں سے بہترین شخص کو اس کام کے لیے منتخب کرتے تھے۔ کسی شخص کے لیے یہ جائز نہ تھا کہ وہ اوپر سے امت پر مسلط ہو جائے۔ جب مسلمانوں میں قیصر و کسری کے اس مکروہ طریقے کا آغاز ہو گیا تو خلافتِ راشدہ ختم ہو گئی اور ملوکیت کا دور شروع ہو گیا!

ب۔ خلافتِ راشدہ میں عمال اور گورنر بھی متعلقہ صوبوں کے لوگوں کے مشوروں سے مقرر کیے جاتے تھے اور اگر کسی مقام کے لوگ کسی شخص کو ناپسند کرتے تھے تو اسے تبدیل کر دیا جاتا تھا۔

ج۔ حکومت کے سارے معاملات باہم مشورے سے طے ہوتے تھے۔ امیر تمام اہم معاملات میں پالیسی بنانے سے پہلے ارباب حل و عقد سے مشورہ کرتا تھا اور ان کے مشوروں سے جو پالیسی طے ہوتی تھی اسے نافذ کرتا تھا۔ اس مقصد کے لیے دو ادارے تھے۔ ایک مجلس شوریٰ اور

دوسرا مسلمانوں کا اجتماع عام۔ بالعموم معاملات مجلس شوریٰ ہی میں طے ہوتے تھے لیکن اگر کسی مسئلے پر بڑی مشاورت کی ضرورت محسوس ہوتی تو عام منادی کر دی جاتی اور مسجد میں جمع ہو کر بحث و تجھیص کے بعد اس مسئلے کو جمیعت مسلمین طے کر لیتی۔

یہ بحث و مشورہ پوری طرح آزادانہ فضما میں ہوتا اور ہر شخص اپنی حقیقی رائے کا بے لگ اظہار کرتا۔ ایک مجلس مشاورت کی افتتاحی تقریر میں حضرت عمرؓ نے صحیح اسلامی پالیسی کو اس طرح بیان فرمایا: ”میں نے آپ لوگوں کو جس غرض کے لیے تکمیل دی ہے وہ اس کے سوا کچھ نہیں ہے کہ مجھ پر آپ کے معاملات کی امانت کا جو بارڈالا گیا ہے اسے اٹھانے میں آپ میرے ساتھ شریک ہوں۔ میں آپ ہی کے افراد میں سے ایک فرد ہوں اور آج آپ لوگ وہ ہیں جو حق کا اقرار کرتے ہیں۔ آپ میں سے جس کا جی چاہے میرے ساتھ اتفاق کرے۔ میں یہ نہیں چاہتا کہ آپ میری خواہش کی پیروی کریں۔“

مولانا شبی نعمنی نے الفاروق میں اس نظامِ مشاورت کی پوری تفصیل دی ہے جس سے معلوم ہو جاتا ہے کہ خلافتِ راشدہ کا نظام، شوریٰ کی بنیاد پر قائم تھا۔

د۔ قانون سازی کا اختیار امیر کو حاصل نہیں تھا۔ اصل قانون قرآن اور سنت ہے لیکن جن چیزوں میں قرآن و سنت خاموش ہیں، امیر کا اجتہاد بھی ایک اجتہاد ہے۔ قانون کا درجہ اسے صرف اس وقت حاصل ہوتا ہے جب اس پر اُمت کے ارباب حل و عقد کا اجماع ہو جائے۔ قانون ساز ادارے (Legislative Organ) کی حیثیت اجماع کو حاصل ہے، امیر کی رائے کو نہیں۔ اپنے زمانے میں یہ ایک ایسا انقلابی اقدام تھا کہ ایک عرصے تک تاریخ اس کی اصل اہمیت کو محسوس بھی نہ کر سکی۔ آج جب ہم غور کرتے ہیں تو معلوم ہوتا ہے کہ یہ دراصل وظائف حکومت کی مختلف اداروں میں تقسیم تھی اور اس کے ذریعے نظام حکومت میں محسوسہ و توازن کا ایک نظام قائم کیا گیا تھا۔ مندرجہ بالا بحث سے یہ حقیقت سامنے آتی ہے کہ خلافتِ راشدہ کی دوسری بنیاد شوریٰ تھی یہی اسلام کی اصل روح ہے۔ اگر یہ باقی نہ رہے تو پھر خلافت کا نظام بے معنی ہو جاتا ہے۔ اس کے لیے خلافے اربعے کے زمانے میں مناسب ادارے بھی بنائے گئے تھے تاکہ شوریٰ کا اصولی طور پر بروے کار آسکے۔ جب خلافت آمریت اور ملوکیت میں بدل گئی تو شوریٰ کا یہ نظام بھی درہم برہم

ہو گیا۔ اسلام کے اس شورائی نظام کو اسلامی جمہوریت کہا جاسکتا ہے جس میں جمہور کی رائے اور کردار ایک مرکزی حیثیت رکھتا ہے لیکن وہ اللہ اور اس کے رسول صلی اللہ علیہ وسلم کی طے کردہ حدود کے اندر واقع ہوتا ہے اور ان حدود سے باہر جانے کا اختیار کسی کو بھی حاصل نہیں۔

ریاست کا فلاحتی تصور

خلافتِ راشدہ کی تیری بنیاد ریاست کا فلاحتی تصور تھا۔ ریاستِ محض ایک منفی ادارہ نہیں ہے جو محض اندر وہی خافشا را اور یہ وہی حملہ سے ملک کو محفوظ رکھنے کے لیے وجود میں لا یا گیا ہو، بلکہ معاشری تنظیم کی وہ صورت ہے جس کے ذریعے ثابت طور پر ایک خاص طرزِ زندگی کو ترویج دینے کی منظم سعی و جہد کی جائے۔ اس ادارے کا اصل مقصد نیکی کا فروغ، بدی کا استیصال اور ایک فلاحتی معاشرے کا قیام ہے جو انسانوں کی حقیقی ضرورتوں کا اہتمام کرے، اور ان کو مادی اور اخلاقی اعتبار سے اس لائق بنادے کے زمین پر اللہ کے خلیفہ کا کردار مؤثر انداز میں ادا کر سکتیں۔

خلافتِ راشدہ کا مقصد اجتماعی فلاحت کا قیام تھا اور اس سلسلے میں خلافتِ راشدہ نے تین بنیادی اقدامات کیے:

۱- پہلا اقدام کتاب و سنت کی تعلیم، اور ان کا فروغ اور قیام تھا۔ حضور اکرمؐ نے جب عمرو بن حزمؓ کو مین کا گورنر بنایا تو ان کو ہدایت کی تھی کہ وہ حق پر قائم رہیں، جیسا کہ اللہ نے حکم دیا ہے، اور لوگوں کو بھلائی کی خوشخبری اور نیکی کا حکم دیں اور لوگوں کو قرآن کی تعلیم دیں اور ان میں اس کی سمجھ پیدا کریں اور لوگوں کی دل داری کریں یہاں تک کہ لوگ دین کا فہم پیدا کرنے کی طرف مائل ہو جائیں۔ اسی پالیسی پر خلافتِ راشدہ کے پورے دور میں عمل کیا گیا۔ حضرت عمرؓ نے ارشاد فرمایا: ”اے اللہ! میں اپنے تمام علاقوں کے عہدے داروں پر تھوڑا گواہ ٹھیکرا تا ہوں کہ میں نے ان کو اس لیے مقرر کیا ہے کہ وہ لوگوں کو ان کے دین اور ان کے نبیؐ کی سنت کی تعلیم دیں۔“

ایک دوسرے خطے میں آپؐ نے فرمایا: ”میں نے ان کو اس لیے مقرر کیا ہے کہ تم کو تمہارے پور دگار کی کتاب اور اس کے رسولؐ کی سنت کی تعلیم دیں۔“

خلفاء اربعہ قیامِ فلاحت کے لیے سب سے ضروری اس امر کو سمجھتے تھے کہ لوگوں کو فلاحت کا صحیح اور اس کا اصل راستہ بتا دیں اور یہ علم قرآن اور سنت نبویؐ ہی سے حاصل ہو سکتا ہے۔ ان کا

مقصد دنیاوی اور آخری فلاح تھا اور اس کے حصول کے لیے سب سے پہلی ضرورت قرآن اور سنت کی تعلیم اور تنفیذ تھی۔

۲- دوسری بنیادی چیز امر بالمعروف اور نبی عن الممنکر ہے، یعنی ریاست تمام اچھی چیزوں کی ترویج کرے، نیکیوں کو پھیلانے، صدقات کو عام کرے اور خیر کی روایت قائم کرے، نیزان تمام چیزوں کی حوصلہ افزائی کرے جو کسی طرح بھی حنات کو فروغ دینے والی ہوں۔ اسی طرح ریاست ان تمام چیزوں کو ختم کرے جو رُبِّ الْأَرْضَ اور مُنْكِرِ کو پھیلانے والی ہوں اور معاشرے میں کسی فتنہ کی بھی گندگیوں کو نہ پہنچنے دے تاکہ فرد اور ملت دونوں کو صحیح خطوط پر ترقی کرنے کا پورا پورا موقع ملے۔ حکومت کی اس پالیسی کی اساس قرآن کا یہ حکم ہے کہ **كُنْتُمْ ذَيْ أُخْرِبَتْ لِلنَّاسِ تَأْمُرُوهُ بِالْمَعْرُوفِ وَ تَنْهَاوُ عَنِ الْمُنْكَرِ وَ تُؤْمِنُوا بِاللَّهِ** (آل عمران ۱۱۰:۳) ”تم وہ بہترین اُمت ہو جو انسانیت کی طرف بھیجے گئے ہو، پس نیکیوں کا حکم کرو، برآئیوں کو روکو، اور تم مون ہو۔“

۳- اس سلسلے کی تیسرا چیز یہ ہے کہ حکومت عوام کے لیے آسانیاں پیدا کرے، ان پر ظلم و جرمنہ کرے، ان پر ایسا بوجھ نہ ڈالے جس کے وہ متحمل نہ ہو سکتے ہوں۔ نیز حنات زندگی کو فروغ دے، اور اس بات کی کوشش کرے کہ اس کے دائرۂ اثر میں کوئی تنفس بلا لحاظ منہب و ملت ایسا نہ رہے جو اپنی بنیادی ضرورتیں پوری نہ کر رہا ہو۔

حضرت عمرؓ اس بات کا اہتمام کرتے تھے کہ مجاہدین زیادہ عرصے تک اپنے اہل و عیال سے جدا نہ رہیں، اور کہا کرتے تھے کہ ”اور تمہارا مجھ پر یہ حق ہے کہ میں تمھیں تباہی میں نہ ڈالوں اور تم کو سرحدوں میں روکنے رکھوں۔“

اس اصول کی وضاحت کرتے ہوئے حضرت ابو موسیٰ اشعریؓ کو ایک خط میں حضرت عمرؓ نے لکھا کہ ”سب سے زیادہ خوش نصیب حاکم اللہ تعالیٰ کے نزدیک وہ ہے جس کے سبب سے اس کی رعایا خوش حال ہو، اور سب سے بد بخت حاکم وہ ہے جس کے سبب سے اس کی رعایا بدحال ہو۔ تم خود بھی اپنے آپ کو کچھ روی سے بچانا تاکہ تمہارے ماتحت کچھ روی اختیار نہ کریں۔“

اس حقیقت کو خود نبی اکرم صلی اللہ علیہ وسلم نے اس طرح پیان فرمایا تھا کہ ”اے اللہ! جو شخص میری اُمت کے کسی معااملے کا ذمہ دار بنایا جائے اور وہ ان کو مشقت میں ڈالے تو، تو بھی

اس کو مشقت میں ڈال۔ اور جو شخص میری امت کے کسی معاملے کا ذمہ دار بنایا گیا اور اس نے ان کے ساتھ زمی کا معاملہ کیا تو، تو بھی اس کے ساتھ زمی کا معاملہ کر،۔

خلافتِ راشدہ کی تمام پالیسیوں میں لوگوں تک حنات زندگی پہنچانے اور ضرورت مندوں کی کفالت کرنے کا جذبہ کا رفرما تھا، بلکہ حضرت عمرؓ تو فرمایا کرتے تھے کہ: ”خدا کی قسم! اگر میں زندہ رہا تو صفائے کے پھاڑوں میں جو چروہا اپنی بکریاں چرارہا ہوگا، اس کو بھی اس مال سے اس کا حصہ پہنچے گا اور اس کے لیے اس کو کوئی زحمت نہیں اٹھانا پڑے گی“۔ اور یہ کہ: ”خدا کی قسم! اگر میں اہلِ عراق کی بیواؤں کی خدمت کے لیے زندہ رہ گیا تو ان کو اس حال میں چھوڑ جاؤں گا کہ میرے بعد ان کو کسی اور امیر کی مدد کی احتیاج باقی نہ رہے گی“۔

خلافتِ راشدہ ایک صحیح اور معیاری خادمِ خلق ریاست تھی اور عوام کی حقیقی فلاج و بہود اور ان کے لیے آسانیوں کی فراہمی اس کا اصل مقصد تھا اور حکومت کا یہی فلاجی تصور خلافتِ راشدہ کی تیسری بنیادی خصوصیت تھا۔

حقوق اور آزادیوں کا تحفظ

خلافتِ راشدہ کی چوتھی بنیاد تمام شہریوں کے حقوق کا تحفظ اور ان کی شخصی اور سیاسی آزادی کی حفاظت تھی۔ حضرت عمرؓ نے حقوق کی حفاظت ان الفاظ میں دی تھی کہ: ”میں کسی شخص کو اس بات کا موقع نہیں دوں گا کہ وہ کسی کی حق تلفی یا کسی پر زیادتی کر سکے۔ جو شخص ایسا کرے گا میں اس کا ایک گال زمین پر رکھوں گا اور اس کے دوسرے گال پر اپنا پاؤں رکھوں گا یہاں تک کہ وہ حق کے آگے جھک جائے۔“

حضرت ابو بکرؓ نے شہریوں کے حقوق کی حفاظت کا اعلان اس بلغہ انداز میں فرمایا تھا کہ: ”تمہارے اندر جو بے اثر ہے، وہ میرے نزدیک بے اثر ہے یہاں تک کہ میں اس سے چھینا ہوا حق اس کو واپس دلا دوں۔ اور تمہارے اندر جو بے اثر ہے وہ میرے نزدیک بے اثر ہے یہاں تک کہ میں اس سے اس حق کو وصول کرلوں جو اس نے غصب کر رکھا ہے“۔ حقیقت یہ ہے کہ خلافے اربعہ نے یہ کام کر کے دکھا دیا۔ جب بھی کسی عامل نے کوئی زیادتی کی، انہوں نے فوراً اس پر مواغذہ کیا اور اس کا تدارک کیا۔

حضرت عمرؓ کا ارشاد تھا کہ: ”میں اپنے عاملوں کو تمہارے پاس اس لیے نہیں بھیجا کہ وہ تمھیں ماریں پہنچیں یا تمہارے عاملوں کو ناجائز طریقہ پر لیں، بلکہ اس لیے بھیجا ہوں کہ تم کو تمہارا دین سکھائیں اور تمہارے نبی کا طریقہ سکھائیں۔ اگر کسی کے ساتھ اس قسم کی کوئی زیادتی کی گئی ہو تو وہ میرے علم میں لائے۔ اس ذات کی قسم جس کی مٹھی میں میری جان ہے، میں اس کو زیادتی کرنے والے سے اس کا قصاص ضرور دلاؤں گا۔“

اس نظام میں لوگوں کی آزادیوں کا جو معاشر کھا جاتا تھا وہ حضرت عمرؓ کے ان تاریخی الفاظ سے ظاہر ہوتا ہے جو آپ نے ولی مصر حضرت عمرو بن العاصؓ کو خطاب کرتے ہوئے فرمایا: ”تم نے لوگوں کو کب سے غلام بنالیا، حالانکہ ان کی ماوں نے ان کو آزاد جانا تھا۔“

آپ نے اس بات کی بھی ضمانت دی کہ کسی کو عدل اور قانون کے تقاضے پورے کیے بغیر اس کی آزادی سے محروم نہیں کیا جاسکتا:

وَاللَّهِ لَا يُؤْسِرُ دَبْلُمْ فِي الْأَشْلَاءِ بِغَيْرِ عَدْلٍ ، خدا کی قسم! اسلام میں کوئی شخص بغیر عدل کے قید نہیں کیا جاسکتا۔

حدیہ ہے کہ اس نظام میں اس شخص تک کو آزادی حاصل ہوتی تھی اور اس پر کوئی زیادتی نہیں کی جاتی تھی جو خواہ نظری طور پر حکومت کا باغی ہی کیوں نہ ہو مگر عملًا بغاوت نہ کر رہا ہو۔ حضرت علیؓ نے خوارج کو یہ پیغام بھیجا تھا کہ: ”تم کو آزادی حاصل ہے کہ جہاں چاہو رہو، البتہ ہمارے اور تمہارے درمیان یہ قرارداد ہے کہ ناجائز طور پر کسی کا خون نہیں بھاؤ گے، بدمانی نہیں پھیلاؤ گے اور کسی پر ظلم نہیں ڈھاؤ گے۔ اگر ان باتوں میں سے کوئی بات تم سے سرزد ہوئی تو پھر میں تمہارے خلاف جنگ کا حکم دے دوں گا۔“

اس سے وسیع تر آزادی کا کون سا تصور ہے جو انسان کر سکتا ہے؟ حقیقت یہ ہے کہ خلافت راشدہ کی بڑی اہم خصوصیت اس کا وہ نظام تھا جس میں آزادی اور حقوق انسانی کی کلی ضمانت تھی..... اور یہ محض ضمانت نہ تھی بلکہ اس ضمانت کے ایک ایک حرف پر پوری راست بازی کے ساتھ عمل ہو رہا تھا۔

تنقید و محاسبہ

خلافتِ راشدہ کی پانچ بیس بنیاد اس کا نظامِ تنقید و محاسبہ تھا۔ دنیا کے دوسرے نظام ہے سیاست میں تنقید کو ایک حق مانا گیا ہے اور سیاسیات کے طالب علم اس امر سے اس طرح واقف ہیں کہ کتنی جدوجہد، کتنی قربانیوں اور کتنی کشکش کے بعد عوام کا یہ حق دنیا سے تہذیب میں تسلیم کیا گیا ہے، لیکن خلافتِ راشدہ کا یہ اعجاز ہے کہ اس میں پہلے دن سے تنقید و محاسبہ کی فضائیم تھی۔ ہر شخص نظام حکومت پر نگاہ رکھتا تھا، اور جہاں کہیں بھی جو برائی دیکھتا تھا، اس کو دوست کرنے میں کوئی کسر نہ اٹھا رکھتا تھا، بلکہ گہری نگاہ سے حالات کا جائزہ لیا جائے تو معلوم ہوتا ہے کہ خلافتِ راشدہ اور خود آج کے جمہوری نظام میں تنقید و محاسبہ کے مقام کے سلسلے میں ایک بڑا باریک یا لیکن بڑا ہم فرق تھا۔ دوسرے نظاموں میں تنقید زیادہ سے زیادہ عوام کا ایک حق رہی ہے لیکن خلافتِ راشدہ میں یہ صرف حق ہی نہیں بلکہ ایک فریضہ بھی تھی۔ یہ بات لوگوں کی مرضی پر چھوڑنہیں دی گئی تھی کہ چاہے محاسبہ کریں اور چاہے نہ کریں، بلکہ ان کو یہ تربیت دی گئی تھی کہ دین کی خیرخواہی کا تقاضا یہ ہے کہ ہر مسلمان صحیح طریقے پر تنقید و محاسبہ کرتا رہے اور اگر کوئی شخص اپنے اس فریضے کو ادا نہیں کرتا تو وہ اس کوتاہی پر اللہ تعالیٰ کے بیباں جواب دہ ہوگا۔

تنقید و محاسبہ کی بنیاد خود حضور اکرم صلی اللہ علیہ وسلم کے ان ارشادات میں ہے:

الْمَيْرُ النَّحِيَةُ لِلَّهِ وَلِكُتَابِهِ وَلِأَئِمَّةِ الْمُسْلِمِينَ وَعَمَّتْهُمْ، دین نام ہے

خیرخواہی کا، خیرخواہی اللہ کی، اس کی کتاب کی، اس کے رسول کی، مسلمانوں کے
قادرین کی اور سب مسلمانوں کی۔

حضور اکرم صلی اللہ علیہ وسلم نے فرمایا: ”اس کی قسم جس کے ہاتھ میں میری جان ہے، تمھیں لازم ہے کہ یعنی کا حکم کرو اور برائی سے روکو، اور بدکار کا ہاتھ پکڑلو اور اسے حق کی طرف موڑ دو۔“ ایک دوسری حدیث میں آتا ہے کہ ”اگر برائی کو دیکھو تو اسے اپنے ہاتھ سے روک دو، اگر اس کی استطاعت نہ رکھتے ہو تو زبان سے اس کے خلاف آواز بلند کرو، اور اگر اس کی بھی استطاعت نہ ہو تو کم از کم دل میں اس کو بُرا جانو، اور یہ ایمان کا آخری درجہ ہے۔“

آپ نے یہ بھی فرمایا کہ ”اللہ عام لوگوں پر خاص لوگوں کے عمل کے باعث اس وقت تک

عذاب نازل نہیں کرتا جب تک ان میں یہ عیوب نہ پیدا ہو جائے کہ اپنے سامنے بُرے اعمال ہوتے دیکھیں اور انھیں روکنے کی قدرت رکھتے ہوں مگر نہ روکیں۔ جب وہ ایسا کرتے ہیں تو پھر اللہ عالم اور خاص سب پر عذاب نازل کرتا ہے۔

خلافتِ راشدہ کے نظام کی بنیاد زبانِ رسالت آب سے نکلی ہوئی انھی بہایات پڑھی۔ اس نظام میں معاشرے کا ضمیر بیدار تھا اور فضاح صحت مند تقید اور مخلصانہ محابے سے معمور تھی اور یہ مقدس ذمہ داری ایک طرف کسی مذاہنت کے بغیر انجام دی جاتی تھی تو دوسرا طرف اس کو ان حدود میں رکھا جاتا تھا جو بدنظری، انتشار، افتراق اور انوار کی کفساد سے معاشرے اور ریاست کو محفوظ رکھیں۔

حضرت ابو مکرؓ نے خلیفہ بنے کے بعد جو تاریخی خطبہ دیا اور اس حالت میں ارشاد فرمایا کہ آپ کی آنکھوں سے آنسو جاری تھے: ”اے لوگو! میں اس جگہ اس لیے مقرر نہیں کیا گیا ہوں کہ تم سے برتر بن کر ہوں۔ میری خواہش تو یہ تھی کہ کوئی اور اس جگہ کو سنبھالتا، میں تمہارے ہی جیسا ایک آدمی ہوں۔ جب تم دیکھو کہ میں سیدھے راستے پر چل رہا ہوں تو میری پیروی کرو۔ اور اگر دیکھو کہ میں راستی سے ہٹ گیا ہوں تو مجھے سیدھا کر دو۔“

حضرت عمرؓ نے خلافت کا باراٹھانے کے بعد ارشاد فرمایا کہ ”اے لوگو! تم نفس کے مقابلے میں میری مدد اس طرح کر سکتے ہو کہ بھلائی کا حکم دو اور مردائی سے روکو۔ نیز خدا نے تمہاری جو ذمہ داری مجھ پر ڈالی ہے اس کے بارے میں میری خیر خواہی اور مجھے نصیحت کرتے رہو۔“

دورِ خلافتِ راشدہ میں امیر المؤمنین ہر جمعہ کو پلک سے خطاب کرتا تھا۔ جمعہ کے خطبے میں اپنی پالیسی بیان کرتا تھا۔ اپنے کو خود پلک کے سامنے پیش کرتا تھا اور پلک کو پورا پورا موقع دیتا تھا کہ وہ اس پر تقید کرے، اس سے اختلاف کرے، اس کے سامنے شکایت پیش کرے۔ مختصر آیہ کہ وہ اپنی پالیسی پر عوام کو مطمئن کرنے کی کوشش کرتا تھا۔ حقیقت یہ ہے کہ خلافتِ راشدہ میں خطبہ جمعہ دینی عبادت کے ساتھ ایک سیاسی ادارہ تھا اور اس کی حیثیت بحث و مباحثے اور انہماں و تفہیم کے ایک پلیٹ فارم کی بھی تھی۔

حضرت عمرؓ کے مزاج کی سختی کے متعلق تو ہر شخص بہت کچھ جانتا ہے لیکن دورِ خلافتِ راشدہ کے طالب علم کی نگاہ سے یہ بات اوچھل نہیں کہ سب کو آپ تقید و محابے کی دعوت دیتے اور اسے

صبر و سکون سے برداشت کرتے بلکہ اس تقید سے پورا پورا فائدہ اٹھانے میں بھی ان سے بڑھ کر کوئی نہ تھا۔ انہوں نے کبھی بھی لوگوں کو اس حق سے کسی درجے میں بھی محروم کرنے کی کوشش نہیں کی، بلکہ جو پوزیشن انہوں نے اختیار کی وہ ایک ایسی اعلیٰ مثال ہے جو انسانوں کے لیے ہمیشہ روشنی کا مینار رہے گی۔

ایک مرتبہ کا واقعہ ہے کہ حضرت عمرؓ مسجد سے نکلے، چند قدم چلے ہوں گے کہ ایک خاتون (خولہ بنت حکیم) دوسری طرف سے آئیں۔ آپ نے ان کو سلام کیا۔ انہوں نے جواب دیا اور فوڑا برس پڑیں：“عمرؓ! تمہارے حال پر افسوس ہے، میں نے تمہارا وہ زمانہ دیکھا ہے کہ تم عییر عییر کھلاتے تھے اور لٹھیا لیے دن بھر عکاظ میں بکریاں چراتے تھے۔ اس کے بعد میں نے تمہارا وہ زمانہ بھی دیکھا جب تم عمر کھلانے لگے اور اب یہ زمانہ ہے کہ میں دیکھ رہی ہوں کہ امیر المؤمنین بنے پھر رہے ہو۔ رعایا کے معاملے میں خدا سے ڈرو اور اس بات کو یاد رکھو کہ جو اللہ کا تقویٰ اختیار کرے گا وہ آخرت کے عالم کو بالکل اپنے آپ سے قریب پائے گا اور جس کوموت کا ڈر ہوگا وہ ہمیشہ اس فکر میں رہے گا کہ خدا کی دی ہوئی فرصت رایگاں نہ ہونے پائے۔” حضرت عمرؓ نے ان کی تقدیر کو بڑے غور سے سن اور جن صحابے نے ان کی سختی کی شکایت کی، ان کو ناموش کر دیا۔

اسی طرح ایک اور شخص نے حضرت عمرؓ کو سختی سے ٹوکا اور آپ سے کہا: ”اے عمر! اللہ سے ڈر! اللہ سے ڈر! (اور اس جملہ کو تین بار کہما)، ایک دوسرے شخص نے کہا کہ اب بس بھی کرو، بہت ہو چکا تو حضرت عمرؓ نے یہ تاریخی الفاظ ارشاد فرمائے: ”ان کو کہنے دو، اگر یہ ہم کو یہ باتیں نہ کہیں تو ان میں کوئی خوبی نہیں، اور اگر ہم ان کی ان نصیحتوں کو قول نہ کریں تو ہم میں کوئی خوبی نہیں۔“

خدا کی قسم! یہ الفاظ انسانی آزادی اور حق تقید و محابیت کا سب سے بڑا چارٹر ہیں، اور خلافتِ راشدہ کا نظام اس تقید و محابیت کی بنیاد پر قائم تھا۔ اسی کی وجہ سے حکومتِ راوحی پر قائم رہتی تھی اور ہر کجی سے محفوظ رہتی تھی۔ استحکام اور ترقی کے لیے اس سے بڑی ضمانت اور کوئی سی ہو سکتی ہے؟

پارٹیاں اور پارٹی پرستی

خلافتِ راشدہ کی ایک اور بنیادی خصوصیت پارٹی پرستی سے کامل احتراز تھا۔ سیاست کا یہ ایک بنیادی اصول ہے کہ معاملات کی انجام دہی میں نمائندگی (representation) کی

ضرورت وہاں پیش آتی ہے جہاں بلا واسطہ قائم کرنا ممکن نہ ہو۔ یونان کی شہری حکومت میں کسی نمائندہ اسٹبلی کا وجود نہ تھا۔ اس لیے کہ وہاں پوری شہری آبادی ایک اسٹبلی کی حیثیت رکھتی تھی اور جب بھی حکومت کو مشورے کی ضرورت پیش آتی تھی تمام لوگوں کو جمع کیا جاتا اور اسی اجتماع میں فیصلہ کر لیا جاتا۔ جب ہیئت اجتماعی وسیع ہوا تو بلا واسطہ جمہوریت کے مقابلے میں نمائندہ جمہوریت کا ظہور ہوا۔ اور اس نمائندگی کے نظام میں نمائندوں کو شہریوں کی رائے اور ان کی مرضیات کا حقیقی نمائندہ بنانے کے لیے سیاسی پارٹیوں کا نظام وضع کیا گیا۔ اس لیے کہ اگر عوام کے نمائندوں کو ان کے نظریات کا نمائندہ ہونا چاہیے تو ضروری ہے کہ پروگرام اور پارٹی کی ذمہ داری کا نظام موجود ہو۔ اس پارٹی کے نظام نے جہاں بہت سی حقیقی ضرورتوں کو پورا کیا، نیز جہاں وسیع و عریض ممالک اور لاکھوں اور کروڑوں کی آبادی میں اس کا قیام ناگزیر ہو گیا، وہیں اس میں ایک بڑی خرابی بھی رونما ہوئی اور وہ پارٹی پرستی، یعنی پارٹی کو حق و باطل کا معیار جان لینا، اصول اور اقدار کی بالادستی سے صرف نظر اور اپنے شمیر کی آواز کے مقابلے میں محض پارٹی کی موافقت کے جذبات سے کام کرنا۔

دورِ خلافتِ راشدہ میں ہمیں یہ اہم چیز نظر آتی ہے کہ اس میں اپنے دور کے قبل، برادریوں اور مشترک اجتماعی وجود رکھنے والے گروہوں کو ختم نہیں کیا گیا لیکن پارٹی بازی اور خاندانی، قبائلی یا گروہی مفادات کو حق و باطل کا معیار ماننے کا اصول بخ و بین سے اکھاڑ پھینکا گیا۔ گروہ اور احزاب اس لیے تھیں کہ لوگ ایک دوسرے کو جانیں، اجتماعی نظام زیادہ آسانی سے کام کر سکے۔ ہر شخص کی رائے معلوم کرنے کے بجائے ایک گروہ اور پارٹی کے قائدین کی رائے معلوم کر لی جائے اور اس طرح اس پورے گروہ کے نقطہ نظر سے آگاہی حاصل کر لی جائے لیکن تربیت اور تعلیم کے ذریعے سے لوگوں میں پارٹی کی عصیت کو، پارٹی بازی اور پارٹی پرستی کو ختم کیا گیا۔ تاریخ شاہد ہے کہ خلافتِ راشدہ نے کسی جرودشدار کے بغیر، غلط احساسات کو زیادہ سے زیادہ دبادیا، اور پارٹی پرستی کے فتنے کو اخلاقی سنوار کے ذریعے ختم کر دیا۔

دورِ خلافتِ راشدہ میں سب سے پہلے تو مہاجرین اور انصار کے دو گروہ تھے اور ان کے سربراہ اپنی پارٹی کے نمائندوں کی حیثیت سے امورِ سلطنت میں تعاون کرتے تھے۔ پھر خود انصار کے دو اہم قبیلے اوس اور خزرج کی شکل رکھتے تھے اور جس شخص نے بھی ثقیفہ بوساعدہ کی بحثوں کا

مطالعہ کیا ہے وہ ان کے سیاسی وجود اور اس کی اہمیت کو اچھی طرح محسوس کر سکتا ہے۔ اسی طرح مہاجرین میں کم از کم تین نمایاں پارٹیاں نظر آتی ہیں۔ بنوامیہ، بنو زہراہ اور بنوہاشم۔^۱

حضرت ابو بکرؓ نے ثقیفہ بنوساعدہ میں اپنی تقریر میں فرمایا تھا کہ امیر مہاجرین میں سے ہو گا اور انصار ان کے وزیر ہوں گے۔ خلافے اربدہ نے مناصب کی تقسیم کے سلسلے میں اس بات کا پورا لحاظ رکھا کہ مختلف گروہوں میں سے اہل لوگوں کو مناصب دیے جائیں اور اس طرح ہر پارٹی کو نمائندگی ملتی رہے اور شکرِ حجی نہ پیدا ہو۔

حضرت عمرؓ نے پارٹیوں کو ختم نہیں کیا، صرف پارٹی پرستی سے لوگوں کو منع کیا۔ ان کا ارشاد ہے کہ ”اللہ کی شریعت کو قائم نہیں کر سکتا وہ شخص جو حق کے معاملے میں اپنی پارٹی کی نا انصافیوں کو گوارا کرنے والا ہو۔**وَلَا يَكْفُلُمْ فِي الْقَوْلِ حُدُبُهُ** ، یہاں ضرب حزب کے وجود پر نہیں پارٹی کی ایسی پرستش پر ہے کہ حق و ناجح کا اختیار ہی ختم ہو جائے گا، اور غالباً یہی خود قرآن پاک کے اس ارشاد کا بھی منشاء ہے کہ

يَا أَيُّهَا النَّاسُ إِنَّا ذَلَّقْنَاكُمْ مِّنْ هَذَكُرٍ وَأَنْثُوا وَجَعَلْنَاكُمْ شُعُونَّا وَقَبَّلَ

لِنَعَادُ فُؤَادُكُمْ عِنْتَ اللَّهِ أَنْتَلُّ (نجرات: ۳۹)

تم کو ایک مرد اور ایک عورت سے پیدا کیا اور تمہاری قومیں اور قبیلے بنائے تاکہ

۱- مولانا امین احسن اصلاحی اپنی کتاب اسلامی ریاست، شہریت کے حقوق و فرائض (۲) میں تحریر فرماتے ہیں: انصار اور مہاجرین کی ان دو پارٹیوں کے علاوہ خود مہاجرین کے اندر تین نمایاں پارٹیاں موجود تھیں۔ • بنوامیہ کی پارٹی عثمان غنیؓ کی قیادت میں، • بنو زہراہ کی پارٹی سعد اور عبد الرحمن بن عوفؓ کی سرکردگی میں، • بنوہاشم کی پارٹی حضرت علیؓ اور عباسؓ ابن عبدالمطلب کی رہنمائی میں۔ اور ان میں سے بعض کا اختلاف حکومت کے ساتھ کھلا ہوا تھا لیکن حضرت ابو بکرؓ اور حضرت عمرؓ حکومت نے انتہائی رواداری کے ساتھ اس اختلاف کو انگیز کیا۔ یہاں تک کہ حضرت علیؓ نے حضرت ابو بکرؓ کے ہاتھ پر کئی مینے تک بیعت نہیں کی۔ (ص ۳۲)

۲- خود خوارج کے سلسلے میں جو پالیسی حضرت علیؓ نے اختیار فرمائی وہ بھی اسی مسلک پر روشنی ڈالتی ہے۔ خوارج کی حیثیت ایک تشدد حزب اختلاف کی تھی مگر آپؓ نے ان کو تحریر فرمایا کہ جب تک تم بدآمنی نہیں پھیلاتے اور کشت و خون نہیں کرتے ہم تم سے تعرض نہیں کریں گے اور تمھیں اجازت ہوگی کہ جہاں چاہے رہو۔

ایک دوسرے کو شناخت کرو۔ اور خدا کے نزدیک تم میں سے زیادہ عزت والا وہ ہے جو زیادہ نیکوکار اور پرہیزگار ہے۔

یہاں نہ صرف یہ کہ ”شعب“ اور ”قبائل“ کے وجود کو ختم کرنے کی طرف کوئی اشارہ نہیں بلکہ اس کی ایک اہم ضرورت اور افادت پیان کی گئی ہے۔ یعنی لتعا، فوا، تاکہ ایک دوسرے کو پہچان سکو، امتیازات کو محسوس کر سکو، لیکن ساتھ ہی قبائل پرستی، گروہ پرستی اور قوم پرستی کی جڑی یہ کہ کراٹ ڈائی گئی ہے کہ لتعا، فوا کی حد سے آگے نہ بڑھنا کیوں کہ اسلام کی نگاہ میں حق اور شرف کا معیار قوم، قبیلہ اور گروہ نہیں ہیں بلکہ تقویٰ ہے۔

یہی اصول پارٹیوں کے سلسلے میں خلافت راشدہ نے اختیار کیا، یعنی پارٹیوں کے وجود کو ختم نہیں کیا گیا صرف پارٹی پرستی کو ختم کیا گیا۔ حق کا معیار سب کے لیے قرآن اور سنت نبویٰ قرار پایا اور ہر ایک نے اسی سے استدلال کیا۔ باقی نقطہ نظر اور دوسرے اختلافات کی پہچان کے لیے پارٹیاں موجود ہیں اور نظامِ خلافت کو صحیح مند بنا یادوں پر ترقی دینے میں مدد و معاون ثابت ہوتی رہیں۔

معیارِ قیادت

خلافتِ راشدہ کی آخری خصوصیت امیر کا ایک خاص کردار ہے جسے اچھی طرح سمجھے بغیر اس دور کی تصویرِ مکمل نہیں ہو سکتی۔ مسلمانوں کا امیر ان کا بہترین شخص ہوتا تھا۔ فہم و تدبیر، اور تقویٰ اور صلاحیت کا رہیں سب پروفیشن رکھتا تھا اور اس کے ہر کام کا محرك خدا کا خوف اور اُمت کی فلاح تھا۔ حضرت ابو بکرؓ کا کیا عالم تھا۔ اس کا ذکر حضرت علیؓ کی زبان سے سینے: یہ تقریر حضرت علیؓ ابن ابی طالب نے آپ کی وفات کے وقت کی تھی: اے ابو بکر! اللہ تم پر حرم کرے، واللہ! تم پہلے آدمی تھے جس نے رسول اللہ کی آواز پر لیک کہتے ہوئے اسلام قبول کیا، ایمان و اخلاص میں تمھارا ہم پلہ کوئی نہ تھا۔ خلوص و محبت میں تم سب سے بڑھے ہوئے تھے۔ اخلاق و قربانی، ایثار و بزرگی میں تمھارا کوئی ثانی نہ تھا۔ اسلام اور مسلمانوں کی جو خدمت تم نے کی اور رسول اللہ کی رفاقت میں جس طرح ثابت قدم رہے اس کا بدلہ اللہ ہی تھیں دے..... واللہ تم اسلام کے حسن حصین تھے۔ کافروں کے لیے تمھارا وجود ابھتائی اذیت بخش تھا۔ تمھاری کوئی دلیل وزن سے خالی نہ ہوتی تھی اور تمھاری بصیرت فہم و کمال کو پہنچی ہوئی تھی۔ تمھاری سرشت میں کمزوری کا ذرا سا بھی دخل نہ تھا۔

تم ایک پہاڑ کی مانند تھے جسے تند و تیز آنڈھیاں بھی اپنی جگہ سے نہیں ہٹا سکتیں۔ اگرچہ تم جسمانی لحاظ سے کمزور تھے لیکن دینی لحاظ سے جو قوت تم کو حاصل تھی اس کا کوئی مقابلہ نہیں کر سکتا۔ تم دنیا والوں کی نظروں میں واقعی ایک جلیل القدر انسان تھے اور مونوں کی لگا ہوں میں انہائی رفع الشان شخصیت کے مالک، لائق اور نفسانی خواہشات تمہارے پاس نہ پہنچتی تھی۔ ہر کمزور انسان تمہارے نزدیک اس وقت تک قوی تھا اور ہر قوی انسان اس وقت تک کمزور تھا جب تک تم قوی سے کمزور کا حق لے کر نہ دلوادیتے تھے۔ اللہ سے دعا ہے کہ وہ ہمیں تمہارے اجر سے محروم نہ رکھے اور ہمیں تمہارے بعد بے یار و مددگار نہ چھوڑ دے بلکہ ہمارے سہارے کے لیے کوئی نہ کوئی سامان پیدا کر دے۔

حضرت ابو بکرؓ میں ذمہ داری کا احساس اتنا تھا کہ گھنٹوں روایا کرتے تھے اور کہا کرتے تھے کہ کاش! میں پھر ہوتا گمراہ امارت کے اس بارے آزاد ہوتا۔ شخصی سیرت کا یہ حال تھا کہ کبھی کسی پر زیادتی نہ کی، کبھی کسی کو دکھنے پہنچایا اور حق کی راہ میں کبھی کوئی کمزوری نہ دکھائی۔ خدمتِ خلق کا یہ عالم تھا کہ خلافت سے پہلے محلے کی جن بیاؤں کا سودا لانا کر دیتے تھے اور جن کی بکریوں کا دودھ دوہا کرتے تھے خلافت کے بعد بھی اس کام کو اسی طرح جاری رکھا۔ دن کو امورِ خلافت کی دیکھ بھال اور رات کو عبادت کا اہتمام ان کا روزمرہ کا شعار تھا۔ ہمہ وقت خدمت کے باوجود کوئی معاوہ لینے پر تیار رہتے تھے اور بے مشکل تیار ہوئے تو بھی وفات کے وقت ساری رقم اپنا مکان بیچ کر ادا کر دی۔ یہ تھی خلیفہ اول کی سیرت! اسی لیے آپؐ کی وفات پر حضرت عمرؓ نے کہا تھا کہ: ”اے خلیفہ رسول اللہ! تمہاری وفات نے قوم کو سخت مصیبت اور مشکلات میں بٹلا کر دیا ہے، ہم تو تمہاری گرد کو بھی نہیں پہنچ سکتے، تمہارے مرتبے کو کس طرح پاسکتے ہیں؟“

حضرت عمرؓ جب خلیفہ ہوئے تو حضرت علیؓ نے ان کو یہ نصیحت کی تھی کہ ”اگر آپ اپنے پیش رو کی جگہ حاصل کرنا چاہتے ہیں تو قیص میں پیوند لگا لیجیے، تہذیب اپنی کیبیجی، جوتے اپنے ہاتھ سے گانٹھ لیجیے، جرابوں میں پیوند لگا لیجیے، ارمان کم کیجیے اور بھوک سے کم کھائیے۔“

حضرت عمرؓ اس معیار پر سختی سے قائم رہے کہ اس کی مثال تاریخ میں مانا مشکل ہے۔ حضرت عمرؓ کسی کرہ و فر کے قائل نہ تھے۔ زمین پر سوت، پیدل پھرتے، اپنے اونٹ کی تکلیف تھام کر خود چلتے اور اپنے غلام کو آرام کرنے کے لیے اونٹ پر بٹھا دیتے۔ اپنے کپڑے خود دھوتے اور

کپڑے اتنے کم تھے کہ ایک مرتبہ مسجد وقت پر اس لیے نہیں آ سکے کہ کوئی دوسرا جوڑا نہ تھا اور آپ اپنی قمیص دھو کر سکھا رہے تھے۔ سادگی کا یہ عالم تھا کہ سفر شام کے دوران میں ایک جگہ راستے میں پانی عبور کرنا پڑا تو بے تکلف اونٹ سے اُترے، چرمی موزے ہاتھ میں لیے اور اونٹ کی نکیل تھام کر پانی میں گھس گئے۔ فوج کے سپر سالار حضرت ابو عبیدہ ساتھ تھے۔ انہوں نے کہا کہ یہاں کے لوگ آپ کی اس بات کو دیکھ کر بڑا تعب کریں گے، تو آپ نے فرمایا: اے ابو عبیدہ! کاش یہ بات تمھارے سوا کوئی اور کہتا۔ کیا تمھیں معلوم نہیں کہ ہم سب سے زیادہ ذلیل تھے، ہم سب سے زیادہ حقیر تھے اور ہم سے زیادہ کم تعداد کوئی اور قوم دنیا میں نہ تھی لیکن اللہ تعالیٰ نے ہم کو اسلام کے ذریعے عزت دی۔ یاد رکھو! اگر تم اسلام کی بخشی ہوئی عزت کے سوا کوئی اور صورت عزت کی حاصل کرنا چاہو گے تو اللہ تعالیٰ تم کو ذلیل کر دے گا۔

تقویٰ کا یہ حال تھا کہ دن بھر عوام کی خدمت میں اور امور سلطنت کی انجام دہی میں سرگردان رہتے اور رات بھر عبادت کرتے اور کہتے کہ اگر میں دن کو غافل ہو جاؤں تو امت تباہ ہو جائے اور اگر رات کو غافل ہو جاؤں تو میں تباہ ہو جاؤں۔ بیت المال سے بقدر کفالت لیتے اور اگر اپنے بچوں کے پاس بھی کوئی غیر معمولی چیز دیکھ لیتے تو اس کو فوراً بیت المال میں داخل کرادیتے۔ قحط کے زمانے میں خود گوشت اور گیہوں کھانا ترک کر دیا اور فرمایا کہ جب تک میں خود وہی تکلیف نہ اٹھاؤں جو عوام اٹھا رہے ہیں، مجھے ان کی مصیبت کا صحیح اندازہ کیسے ہو سکتا ہے۔ بیت المال کی چیزوں کی ایسی نگرانی کرتے تھے کہ ایک ہبہ بھی ایک جگہ سے دوسری جگہ نہیں جا سکتا تھا۔ اپنے اہل و عیال کے ساتھ کوئی رعایت نہ کرتے تھے اور ایک مرتبہ جب ان کی بیٹی نے اہل و عیال کو آرام پہنچانے کے لیے کہا تو فرمایا کہ اے بیٹی! تو نے اپنی قوم کے ساتھ تو خیر خواہی کی لیکن اپنے باپ کے ساتھ بدنخواہی کی ہے۔ میرے اہل و عیال کا حق میری جان اور میرے مال میں ہے لیکن میرے دین اور میری امانت کے اندر انھیں دخل انداز ہونے کا کوئی حق نہیں۔ ایک مرتبہ بیت المال کا ایک اونٹ کھو گیا تو آپ دھوپ میں مارے مارے پھرے تاکہ اس کو ڈھونڈھ لائیں۔ حضرت علیؓ نے یہ حال دیکھا تو بے ساختہ کہا: **قَفْ أَتَعْبُرَةَ الظُّلَفَاَءَ بَغَصَّتْكُلَبَ نَ اَپَنِ بَعْدِ** آنے والوں کو تھکا دیا۔

حضرت عمر[ؓ] گیوں میں پھرتے تھے کہ کوئی مستحق حکومت کی مدد سے محروم نہ رہ جائے اور اگر کسی کی مصیبت کا کوئی واقعہ سامنے آتا تو کابپ اُٹھتے۔ خود سامان اُٹھا کر لاتے، کھانا پکا کر کھلاتے اور کیا کیا کچھ نہ کرتے!

اور اس سب کے بعد بھی آخر عمر میں کہا کرتے تھے کہ اگر برادر سرا برچھوٹ جاؤں، نہ انعام ہی پاؤں اور نہ ہی سزا کا مستحق ٹھیرایا جاؤں تو بڑی بات ہے۔

حضرت عثمان[ؓ] کا حال بھی یہ تھا کہ اپنا مال اور اپنی دولت دین اور اہل دین کی ضرورتوں کے لیے وقف کر کھی تھی اور اُست کی بہبود کی خاطر اپنا آرام تج دیا تھا، حتیٰ کہ قوم کو فتنے سے بچانے کے لیے اپنی جان تک قربان کر دی۔

یہی عالم حضرت علیؑ کا تھا کہ ان کی زندگی میں کوئی کھوٹ نظر نہیں آتا اور وہ اپنی ہر صلاحیت اور اپنی طاقت کی ہر رمق اُمت کی بہبود کے لیے وقف کر دیتے ہیں اور اپنی ذات کے لیے معمولی سے معمولی چیز بھی نہیں لیتے۔

خلافے راشدین[ؓ] نے اپنی ذاتی سیرت اور خدمت دین و مسلمین کے ذریعے اُمت کا اعتماد حاصل کیا اور اس دور کی جو بھی خوبیاں نظر آتی ہیں ان کے فروغ میں انسانیت کے انھی بہترین نمونوں کا بڑا دخل ہے۔ خلافت راشدہ کا مزاج اس بات کا تقاضا کرتا ہے کہ دین کے بے لوث خادم اس نظام کو چلا کیں جبھی وہ کامیاب ہو سکتے ہیں، اور جب یہ نظام قائم ہو جاتا ہے تو زمین اپنے خزانے اُگل دیتی ہے اور آسمان اپنی نعمتیں بر سانے لگتا ہے، اور دنیا خیر و صلاح سے بھر جاتی ہے۔

اُمت مسلمہ نہ انگلستان کا نظام چاہتی ہے نہ روس کا، نہ امریکا کے طریقوں سے اسے دل چھپی ہے نہ فرانس کے۔ بلاشبہ اپنے زمانے اور اپنی ضرورتوں کے مطابق ان کو اختیار ہے کہ سیاسی اور اداری دروبست کا اہتمام کریں، لیکن اصول اقدار اور معیار کے باب میں وہ تو خلافت راشدہ کے اصولوں کا احیا چاہتی ہے اور ہر اس پیکر کو پسند کرے گی جو ان اصولوں کو ٹھیک ٹھیک قائم کر سکے۔

اقبال لکھنؤ سے نہ دلی سے ہے غرض

ہم تو اسیر ہیں خم زلفِ کمال کے
